

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

విల్లూర్ నడూదూర్ శ్రీ శ్రీనిధిస్వామి విరచితః

॥ గురువాయుపురీశ మణిమంగళస్తవః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః

॥ గురువాయుపురీశ మణిమంగళస్తవః ॥

కవితాజితకల్లోలికన్యకాకాంతవక్షసే ।
కరుణాదిగుణాఢ్యాయ కమలానిధయే నమః ॥

గురువాయుపురీవాస కురుక్షేత్రీయసారథే ।
గురుచిత్తకృతావాస కురు కించిత్ కృపాం మయి ॥ 1 ॥

గురురుత గురువాయురాంజనేయః
గుణకథనే గురువాయుభోజనో వా ।
గురురయమహిమండలస్య నాలం
తవ గురువాయుపురాధినాథ కోఽహం ॥ 2 ॥

గురుసదాగతిపత్తననాయకం
కురు సదా హృది సద్గతిదాయినం ।
మరుభువీవ భవే భగవానభూత్
ఉరు సుధేవ సతాం తపసా హ్యాయం ॥ 3 ॥

వాచస్పతిస్సన్ సతతం గృహస్థః
సదాగతిం చైతి తమేనమాప్య ।
వాచస్పతిం చాపి సదాగతిం యః
స్వపత్తనాఖ్యాగతమాతనోతి ॥ 4 ॥

తాపజాలపాపజాలశాపజాలపీడితః
జీవరాశిరత్ర నామ జీవనం యదీచ్ఛతి ।
జీవవాయుపత్తనేంద్రపాదసేవనం వినా
తస్య కా ను భూతలేఽత్ర విద్యతే గతిః పరా ॥ 5 ॥

గుర్వగ్నిమిత్రపరిపూజనహీనమేనం
 మాం పాపినం నిరయగామినమత్ర పాతుం।
 గుర్వగ్నిమిత్రపురనాథ వినా భవంతం
 నాలం పరః శరణమస్తి తతో గతస్త్యాం॥ 6॥

జీవసమీరణనగరవరాంతః
 జీవనమేకం జగతాం జయతి।
 జీవ తదేతత్ హృది కురుషే చేత్
 జీవనమత్ర పరత్ర చ తే స్యాత్॥ 7॥

ఆనీతే గురుణా పురాత్ర మరుతా శేషాచలే శ్రీనిధిః
 సర్వేషాం సకలేప్పితాని వితరన్ జాగర్తి కాలే కలౌ।
 అస్మిన్ శ్రీగురుణా పురోఽథ మరుతా సంపూజితః శ్రీనిధిః
 సర్వేషాం సులభస్తతోఽపి సకలం సంవాంఛితం వర్షతి॥ 8॥

హనూమతి ప్రీతిముపాగతస్సన్
 ద్వేధా పరః స్వాకృతిమాదధానః।
 గుర్వంజనాదౌ గురువాయుపుర్యాం
 ఇత్యస్తి సర్వాన్ పరిపాలయన్నః॥ 9॥

ధిషణసమీరణపత్తననాయక
 తావకశోభనపాదపయోజం।
 మనసి మనాగివ కలయితుమిహే
 తత్కూరు తత్కూరు తదలం తదలం॥ 10॥

కరుణాకరతా తవ కిల మహితా
 మయ్యపి పాపిని వితతిం గమితా।
 కరుణాకరసుతముఖసరణేర్మాం
 ఇతి కిల కవితావిహృతిం తనుషే॥ 11॥

మణిపాదుకయా మధురం భగవన్
 సంయోజ్య త్వం పాదసరోజం।
 మమ కిల హృదయే విహృతిం తనుషే
 మన్యే ధన్యం మమ చాత్మానం॥ 12 ॥

మణిపాదుకయా మమ కన్యకయా
 మధురం కంచన సంయోజ్య వరం।
 మమ కురు నందథునర్తనరంగం
 మానసమంబుజలోచన శీఘ్రం॥ 13 ॥

గోదామస్యాస్సహజాం పూర్వాం
 దయయా హ్యేవం భగవన్నకరోః।
 ప్రార్థనయా కిం రక్షితుమిచ్ఛన్
 వర్ణానేవం వాచయసి త్వం॥ 14 ॥

ఉద్ధవనయనే నందథుబాష్పం
 జనయతి యత్తే సుందరవర్షం।
 తన్మమ నయనద్వంద్వం ను కదా
 ద్రక్ష్యతి భగవన్ తద్వద కించిత్॥ 15 ॥

భగవన్ భవతో మంగలమంగల-
 విగ్రహసేవాకుతుకీ పూర్వం।
 ఆగామహహో మధ్యే మార్గం
 కేన నివృత్తస్తం న హి జానే॥ 16 ॥

ఘటయసి వాంఛితమస్య హి తత్తత్
 దర్శనమేకం వితరసి న త్వం।
 తదపి చ దాస్యసి వితరణవిద్వన్
 ప్రభురిహ రోద్ధుం ప్రకృతిం కో వా?॥ 17 ॥

ప్రతికృతిరనయా భగవన్ భవతః
దత్తా మధురా భక్తజనేన |
కించిదివాహం చేతో నయనే
తత్ర నిధాయ ప్రాప్త సుఖోఽస్మి || 18 ||

నాలస్య మూలం చరణాంగులిభ్యాం
పద్మం ప్రసూనం పరపంకజేన |
గృష్ణాన్ గృహీతం హృదయాంబుజం ను
మదీయమావేదయసీతి మన్యే || 19 ||

యుక్తం తదేతత్ హృదయాంబుజే త్వాం
నాలం విధాతుం విషయైకలోలః |
సోఽహం తతస్త్యం స్వయమేవ గృష్ణాన్
అనుగ్రహం కంచన సంతనోషి || 20 ||

త్వయా గృహీతేఽపి హృదంబుజాతే
కుర్వంతి లీలాం విషయాః కుతోఽత్ర |
ఆధారహీనా అపి నామ తే స్యుః
త్వత్సృష్టదేశే మహిమాస్తి కాపి || 21 ||

గురువాయుపురీనాథస్తు తిః శ్రీనిధినా కృతా |
గురుణా భక్తిభారేణ పఠతాం భవతు శ్రియై || 22 ||

|| ఇతి గురువాయుపురీశ మణిమంగళస్తవః సమాప్తః ||